

Anım Gününün əhəmiyyəti misilsizdir

Azərbaycanın ən yeni tarixi səhifələrindən biri 2020-ci ilin 27 sentyabrında yazıldı. Məhz həmin gün Ermənistanın təxribatlarına cavab olaraq Azərbaycan xalqı və dövləti Vətən müharibəsinə başladı. Bu müharibə sadəcə hərbi əməliyyatlar deyildi, o həm də xalqımızın haqq və ədalət uğrunda mübarizəsi idi.

Azərbaycan illərlə beynəlxalq hüquqa, ədalətə söykənərək münaqişənin dinc yolla həllini istəyirdi. Lakin Ermənistanın hərbi təcavüzü və yeni hücum planları xalqımızı öz müqəddəs torpaqlarını silahla azad etməyə məcbur etdi. Vətən müharibəsi həm milli birlik, həm də dövlət iradəsinin ən parlaq ifadəsi idi. Azərbaycan əsgəri və zabiti ön, xalq isə arxa cəbhədə bir yumruq kimi birləşərək düşmənin illərlə qurduğu işğal siyasətini darmadağın etdi. Bu mübarizədə hər kəsin rolu vardı - cəbhədə döyüşən igidlər, onlara dəstək olan ailələr, yaralıların həyatını xilas edən tibb işçiləri, həmçinin informasiya müharibəsində ölkəmizin haqq səsinə dünyaya çatdıran ziyalılarımız və jurnalistlərimiz.

Azərbaycan Ordusu öz mübarizəsini ən yüksək vətənpərvərlik hissi ilə apardı. Düşmənin hərbi təxribatlarına baxmayaraq, müzəffər ordumuz yalnız legitim hədəfləri vuraraq beynəlxalq humanitar hüquqa əməl etdi. Ermənistan isə əksinə, müharibə cinayətləri törədərək şəhərlərimizi, kəndlərimizi, mülki əhalini, o cümlədən uşaqları hədəfə aldı. Gəncə, Bərdə, Tərtər kimi şəhərlərimizə atılan raketlər nəticəsində günahsız insanlar həyatını itirdi. Bu, təkcə Azərbaycan xalqına deyil, bütün bəşəriyyətə qarşı törədilmiş cinayət idi.

Müharibədə şəhidlər verdik. Məhz onların qanı bahasına torpaqlarımız işğaldan azad edildi. Qazilərimiz isə torpaqlarımızın azadlığı uğrunda mübarizənin canlı rəmzləridir. Hər bir şəhidin adı Azərbaycan xalqının yaddaşına əbədi həkk olunub. Onların igidliyi gələcək nəsillərə ən böyük nümunədir.

Vətən müharibəsinin ən mühüm dərslərindən biri də xalqın birliyinin gücünü göstərməsi oldu. Milli həmrəyliyimiz məhz 44 gün ərzində özünü ən yüksək səviyyədə büruzə verdi. Siyasi baxışından, sosial statusundan, peşəsindən asılı olmayaraq hər kəsin bir məqsədi vardı - Qarabağı azad görmək. Bu, Azərbaycan xalqının tarixi taleyini öz əlində həll etməyə qadir olduğunu bir daha sübut etdi.

Prezident İlham Əliyevin qətiyyətli rəhbərliyi bu müharibədə həlledici amil oldu. Dövlət başçısının həm cəbhə bölgəsində, həm də beynəlxalq arenada apardığı mübarizə xalqın inamını daha da gücləndirdi. Müharibə dövründə xalqa ünvanlanan müraciətlər, dünya ictimaiyyətinə verilən mesajlar Azərbaycanın haqq işinin müdafiəsində mühüm rol oynadı.

27 sentyabr Azərbaycanda Anım Günü kimi qeyd olunur. Bu gün hər birimizin qəlbində həm hüzn, həm də qürur hissi doğurur. Hüznlüdür, çünki minlərlə qəhrəmanımız canını Vətən uğrunda fəda edib. Qürurludur, çünki onların qanı yerdə qalmayıb, Azərbaycan tarixi ədaləti bərpa edib.

Dövlətimiz şəhidlərin xatirəsini daim uca tutur. Onların ailələrinə göstərilən diqqət və qayğı, qazilərin sosial müdafiəsi istiqamətində atılan addımlar milli həmrəylik nümunəsidir. Hər bir şəhidin xatirəsi bu torpaqların müqəddəsliyinin simvoluna çevrilib. Azərbaycanın hər bölgəsində şəhidlərin adını daşıyan məktəblər, parklar, küçələr var. Bu, onların igidliyini gələcək nəsillərə çatdırmaq, qəhrəmanlıq ənənəsini yaşatmaq üçündür.

Azərbaycanın Vətən müharibəsində əldə etdiyi qələbə təkcə işğal olunmuş ərazilərin azad edilməsi demək deyil. Bu həm də regionda yeni siyasi reallıqların yaranması, ədalətin bərpa olunması deməkdir. Şuşanın azad olunması müharibənin taleyini həll edən əsas məqamlardan biri oldu. Qısa müddətdə ard-arda əldə edilən qələbələr Azərbaycan Ordusunun gücünü, xalqın özmini bütün dünyaya nümayiş etdirdi. Qələbə ilə Azərbaycan həm beynəlxalq hüququn norma və prinsiplərini təmin etdi, həm də regionda dayanıqlı sülhün əsaslarını qoydu. İşğaldan azad olunmuş torpaqlarda geniş quruculuq işlərinin aparılması, məcburi köçkünlərin yurdlarına qayıdışı bu zəfərin bəhrəsidir.

Anım Günü gələcək nəsillərə böyük bir mesaj daşıyır. Bu gün hər bir gənc anlayır ki, azadlıq, müstəqillik və suverenlik böyük qurbanlar hesabına qazanılıb. Şəhidlərin fədakarlığı gənclər üçün vətənpərvərlik məktəbinə çevrilib. Onların qəhrəmanlığı həm də gələcəyin yol xəritəsidir. Bu gün məktəblərdə, ali təhsil müəssisələrində, ictimai tədbirlərdə Anım Günü xüsusi vurğulanır. Dövlətin, ordunun, xalqın birliyini möhkəmləndirən 27 sentyabr Azərbaycan gəncliyinin milli ruhda formalaşmasına xidmət edir.

Anım Günü xalqımızın tarixi yaddaşının, milli birliyinin və qələbə əzminin simvoludur. Bu gün hər birimizə xatırladır ki, azadlıq və müstəqillik ən böyük sərvətdir və onu qorumaq üçün hər zaman ayıq-sayıq olmalıyıq. Qəhrəman şəhidlərimizin, igid qazilərimizin fədakarlığı nəticəsində əldə edilən qələbə Azərbaycan dövlətinin gələcək inkişafı üçün möhkəm təməl rolunu oynayır. Azərbaycan bu gün daha güclü, daha əzəmətli və daha iradəli dövlətdir. Vətən müharibəsindəki zəfər təkcə tariximizə qızıl hərflərlə yazılmadı, həm də gələcək nəsillər üçün yol göstərən bir mayaka çevrildi.

27 Sentyabr Anım Günü şəhidlərimizin ruhuna ehtiramın, xalqımızın qəhrəmanlığının və dövlətimizin sarsılmaz iradəsinin əbədi rəmzidir.

Şahin SEYİDZADƏ,
Milli Məclisin deputatı